

امرد پسندي کا عذاب

فیضانِ نظر

حضور شیخ الاسلام محدث کبیر فقیہ العصر محقق علی الاطلاق
آیہ من آیات اللہ دانائے افرنگ امام الغیرت
مفتی محمد فضل احمد چشتی صاحب مدظلہ العالی



مؤلف

محمد سلطان چشتی عفی عنہ

جملہ حقوق بحق مصنف محفوظ

نام کتاب	امرد پسندی کا عذاب
فیضان نظر	امام الغیرت مفتی محمد فضل احمد چشتی صاحب مدظلہ العالی
مؤلف	محمد سلطان چشتی صاحب
ناشر	مکتبہ مہریہ چشتیہ (چورستہ میاں خاں، اوکاڑہ)

0329.0838137

معزز قارئین:

سے مودبانہ گزارش ہے کہ اگر آپ کو اسمیں کوئی غلطی نظر
آئے تو اسے نشانہ تضحیک بنانے کے بجائے ناچیز کو مطلع کر دیں ناچیز آپ
کا انتہائی شکر گزار ہوگا۔

فہرست

7	پیش لفظ	1
8	اظہار تشکر	2
10	امرد کی تعریف	3
10	شہوت کی تعریف	4
12	امرد کی طرف دیکھنے کا حکم	5
12	امرد عورت کے حکم میں ہے	6
13	امرد کا حکم عورت سے بھی سخت ہے	7
14	شہوت سے دیکھنا بالا جماع حرام ہے	8
14	عدم شہوت کا دعویٰ کرنے والا جھوٹا	9
15	بد نظری کا عذاب	10
15	چہرے کا گوشت جھڑ گیا	11
16	پورا قرآن مجید بھول گیا	12
16	کفر پر خاتمہ	13
18	طلباء کی بارگاہ میں چند معروضات	14
24	بوسہ لینے کا عذاب	15

24	بد بخت انسان	16
26	لواطت کا عذاب	17
28	لوطی رب العالمین کی رحمت سے محروم	18
28	لوطیہ کی اقسام	19
29	لواطت کا دنیا میں عذاب	20
31	لوطی کی سزا میں مختلف اقوال	21
31	لوطی کو قتل کر دیا جائے	22
34	لوطی کے بارے چند اقوال	23
34	لوطی جانوروں کی شکل میں	24
34	قیامت کے دن انتہائی ذلت	25
35	خواہش پرستی کے مختلف طریقے	26
38	امرد آگ ہے	27
38	امرد کے فتنے سے بچنے کیلئے سنہری اصول	28
40	احق کی نشانی	29
41	فرمان امام شافعی	30
42	دھوکہ نہ کھانا	31

43	امرد کے شرعی احکام	32
43	معلم کیسا ہونا چاہئے	33
44	چھوٹے سے وضو ٹوٹ جاتا ہے	34
45	بچے کی قرات بھی نہ سنیں	35
45	امام اعظم کی وصیت	36
46	امرد کیساتھ تنہائی	37
46	امرد کا نعت شریف پڑھنا	38
47	امرد کو تحفہ دینا	39
47	امرد بچے کیلئے چند قیمتی نصیحتیں	40
49	غیرت کی برکت	41
50	امرد کے متعلق سلف کے اقوال	42
52	فرمان حضرت سفیان ثوری	43
52	امرد کیساتھ ستر شیطان	44
52	فرمان حضرت سعید بن مسیب	45
53	تیس ابدالوں کی نصیحت	46
53	امرد کے متعلق امام احمد بن حنبل کا قول	47

54	فرمان حضرت عمر فاروق	48
54	دل و نگاہ مسلمان نہیں تو کچھ بھی نہیں	49
55	لا کہیں سے ڈھونڈ کر اسلاف کا قلب و جگر	50
55	امام اعظم کا عظیم کردار	51
56	لمحہ بھر کی خلوت گوارہ نہ کی	52
57	حضرت بشر حافی اور امرد	53
59	شیطان کا سخت جال	54
60	معلمیں کی بارگاہ میں چند گزارشات	55
62	اپنے عزیز طلباء سے کچھ باتیں	56
63	دعا	57

پیش لفظ

اس پر فتن دور میں ہر طرف فحاشی اور عریانی کا سیلاب ہے جو امت مسلمہ کی غیرت اور حیا کی مضبوط عمارتوں کو گراتے چلا جا رہا ہے ابلیس لعین نے اپنا گھیرا ایسا تنگ کر دیا کہ اکثر لوگ اپنی شہوت کی تسکین کیلئے مارے مارے پھرتے نظر آتے ہیں حیا اور غیرت کا جنازہ نکل چکا ہے زندگی کا مقصد دولت یا عورت رہ گیا ہے آج کا نوجوان اپنی خواہش کی تکمیل کیلئے ایسے برے افعال کا ارتکاب کرتا نظر آتا ہے جن افعال کا تصور کرنا بھی پہلے مشکل تھا لیکن آج وہ سرعام ہیں ان افعال میں سے ایک امرد پسندی ہے یہ ایسی لعنت ہے جس نے معاشرے کو جانوروں سے بدتر معاشرہ بنا دیا ہے کہ پورا معاشرہ عذاب کی دلدل میں پھنسا ہوا ہے امرد پسندی جتنا بڑا گناہ اور تباہ کن عمل ہے اتنی ہی اس سے زیادہ غفلت ہے

لہذا ناچیز نے حضور قطب الوجود مجدد مآۃ حاضرہ خواجہ محمد شفیع علیہ الرحمۃ اور حضور شیخ الاسلام محدث کبیر فقیہ العصر محقق علی الاطلاق مفتی فضل احمد چشتی دامت برکاتہم العالیہ کی تعلیم اور تربیت کی برکت سے کچھ لکھنے کی کوشش کی یاد رہے: کہ بندہ ناچیز نہ ہی اہل قلم سے نہ ہی اہل علم سے ایک ناکارہ خلق فضول بے کار ہے یہ اس طفل مکتب کی چھوٹی سی سعی ہے جو تحریر و بیان کے کمالات سے خالی اور کلام میں ادب و چاشنی ڈالنے والے اصولوں

سے ناواقف ہے محض اس امید سے قلم اٹھائی کہ شاید کوئی بات کام کی ہو جائے جسکو پڑھ کر کسی کے دل میں اپنے آپ کو پاک صاف رکھنے کا جذبہ پیدا ہوا سمیں اگر کوئی نفع بخش بات ہے تو وہ مالک جل شانہ کی طرف سے ہے اور غلطی ہے تو ناچیز کی اپنی طرف سے ہے اللہ عز وجل اس سے در گزری والا معاملہ فرمائے اور اس ادنیٰ سی (پہلی) کوشش کو اپنی بارگاہ میں شرف قبولیت عطا فرمائے آمین بجاہ النبی الامین علیہ الصلاۃ والتسلیم

اظہار تشکر

کتاب لکھنے سے لے کر اشاعت تک مختلف مراحل ہوتے ہیں یہ ان مخلصین کا حق ہوتا ہے جو کسی مرحلہ میں قلم کار کا تعاون کریں کہ ذکر خیر کے ساتھ ان کا شکر یہ ادا کیا جائے سب سے پہلے ناچیز اپنے برادر اکبر (مولانا نور محمد چشتی صاحب مدظلہ العالی) کا شکر گزار ہوں کہ انہوں نے مختلف مراحل میں بھرپور تعاون فرمایا خصوصاً کتابوں کا مہیا کرنا انہی کے ہی مرہون منت ہے اللہ تعالیٰ میرے برادر اکبر کو آفتاب رشد و ہدایت بنائے

پھر شکر یہ ادا کیا جاتا ہے مولانا ریاض صاحب کا جنہوں نے نظر ثانی کا فریضہ سرانجام دیا آخر میں اپنے معزز دینی بھائی مولانا مدثر صاحب کا تہہ دل سے شکر گزار ہوں جنہوں نے اسکو انتھک محنت کے ساتھ تحریر کیا

اللہ تعالیٰ سب معاونین کو عافیت دارین نصیب فرمائے (آمین بجاہ النبی الامین)
العبدا الضعیف محمد سلطان چشتی عفی عنہ

تقریظ

حضور شیخ الاسلام دانائے اندرنگ

امام الغیرت مفتی

محمد فضل احمد چشتی مدظلہ العالی

بسم اللہ و محمد لا و صلیا و مسلما

اما بعد
قارئین کرام السلام علیکم ورحمۃ اللہ تعالیٰ
پیش نظر کتابا بہیم و عیرینہ ضرورتا کی
رضایا ہے اگرچہ تعلیمی نظام اور ماحول کا
نقصاناً مرد مصیبتی بلکہ جوان پر
کا عنوان چھوڑنا تھا مگر مدارس کے طالبین
لئے اس قدر کافی ہے کہ انہیں مدظلہ العالی

ماہنامہ نوائے بحاثہ اسلامیہ لاہور جلد نمبر ۱۰

بِسْمِ اللّٰهِ الرَّحْمٰنِ الرَّحِیْمِ

امرد کی تعریف:

هو الشاب الذی طرَّ شاربه ولم تنبت لحیته
(شامی ج 3 ص 23 باب شروط الصلوة مطلب فی نظری و جہ الامرو)

یعنی وہ جوان جسکی اگرچہ مونچھیں تھوڑی تھوڑی آچکی ہوں مگر داڑھی ابھی نہ آئی ہو

یعنی جب تک داڑھی شریف نکل کر پورے چہرے پر خوب نمایاں اور گھنی نہ ہو جائے وہ امرد ہی شمار ہوگا (بشرطیکہ وہ خوبصورت ہو کہ اسکی طرف طبیعت کا میلان ہوتا ہو) ایسے لڑکے کی طرف شہوت سے دیکھنا حرام ہے اور باعث عذاب جہنم ہے۔

فائدہ: بعض 22 سال تک امرد رہتے ہیں بعضوں کے پورے چہرے پر گھنی داڑھی نہیں آتی تو 25 سال تک بھی امرد رہتے ہیں۔

الغرض: جسکی طرف نفس کا میلان ہو اور اسے بار بار دیکھنے کو جی چاہے تو وہ امرد ہے اب ہر شخص اپنے آپ کو جانتا ہے کہ اسکی طبیعت مائل ہوتی ہے یا نہیں اگر طبیعت مائل ہو تو اسکی طرف دیکھنا جائز نہیں۔

شہوت کی تعریف:

بیان الشهوة التي هي مناط الحرمة ان يتحرك

قلب الانسان ویسئل بطبعه الی اللذّة

وہ شہوت جسکی وجہ سے دیکھنا حرام ہے یہ ہے کہ انسان کی نظر پڑے اور دل حرکت کرے اسکا خیال بار بار دل میں آئے دل مائل ہو اور اسکو دیکھنے سے لذت محسوس کرے ایسی حالت میں اسے دیکھنا حرام ہے اور اگر صبیح الوجہ نہیں ہے کہ دل مائل ہی نہیں ہوتا تو اسکی طرف دیکھنا جائز ہے

(شامی ج 2 ص 98)

لیکن اے عزیز مسلمان: انسان اپنے نفس کا خود نگہبان ہے ابلیس لعین انسان کو تسلیاں بہت دیتا ہے کہ بھائی تو شہوت سے نہیں دیکھ رہا یہ تیرے بیٹے کی طرح ہے دیکھنے میں کوئی حرج نہیں انسان ان تسلیوں میں پڑ کر ایسا گمراہ ہوتا ہے کہ دنیا و آخرت کی رسوائی اسکا مقدر بن جاتی ہے بچتا وہی ہے جو اپنے آپ کو دور رکھتا ہے

(اللہ جلّ شانہ فرماتا ہے (ولا تقربوا الزنا) زنا کے قریب بھی مت جاؤ زنا کے قریب جانے کا مطلب علماء بیان فرماتے ہیں کہ اسباب گناہ کا ارتکاب بھی مت کرو یعنی بد نظری خلوت میل جول ہنسی مذاق بھی مت کرو ورنہ ہلاکت کے گڑھے میں گر جاؤ گے ہلاکت سے بچتا وہی ہے جو ہلاکت کی جگہوں سے اپنے آپ کو دور رکھے

اس جانور کو فصل کے کھانے سے روکا جاسکتا ہے جسکو فصل کے قریب نہ

جانے دیا جائے جو قریب جائے گا وہ ضرور منہ مارے گا اسی طرح جو بے ریشوں کے معاملے میں بے احتیاتی برتے گا ضرور ہلاکت میں پڑے گا لہذا اے میرے بھائی اس لعین کے دھوکے میں نہ آنا اسکی تسلیوں پر اعتماد نہ کرنا (اللہ عزوجل ہمارا حامی و ناصر ہو)

امرد کی طرف دیکھنے کا حکم

حضرت ابوہریرہ رضی اللہ تعالیٰ عنہ فرماتے ہیں

نہی رسول اللہ تعالیٰ (ﷺ) ان یحد الرجل النظر الی

الغلام الامرد

(رواہ ابن العدی فی الکامل، روضۃ المحبین ص 121)

آپ صلی اللہ علیہ وسلم نے بے ریش لڑکوں کی طرف بار بار دیکھنے سے منع فرمایا

امرد عورت کے حکم میں ہے

وان کان صبیحا فحکبہ حکم النساء وهو عورۃ من فرقہ الی

قدمہ

اور اگر بے ریش لڑکا خوبصورت ہو تو اسکا حکم عورتوں والا ہے (یعنی کہ اسکی طرف

شبوت سے دیکھنا حرام ہے) اور سر سے لے کر قدموں تک (سارا بدن) ستر ہے

(شامی شریف باب شروط الصلاة ج 3 ص 23)

امرد کا حکم عورت سے بھی سخت ہے

تنویر الابصار میں عورت کی طرف دیکھنے کا حکم بیان فرماتے ہوئے فرمایا

لا يجوز النظر اليه بشهوة كوجه الامرد

کہ اجنبی کے چہرے کی طرف دیکھنا جائز نہیں جس طرح کہ امرد کے

چہرے کی طرف دیکھنا جائز نہیں

اسکے تحت امام الفقہاء خاتمۃ المحققین امام شامی علیہ الرحمہ فرماتے ہیں

يستفاد من تشبيه وجه المرأة بوجه الامرد ان حرمه

النظر اليه بشهوة اعظم اثنا لان خشية الفتنة به اعظم منها، ولانه

لا يحل بحال بخلاف المرأة

ترجمہ: سمجھنے سے قبل ایک بات سمجھ لیں جب کسی چیز کو کسی چیز کیساتھ تشبیہ

دی جائے تو مشبہ بہ اس وصف میں اقویٰ ہوتا ہے جس وصف کی وجہ سے

تشبیہ دی گئی مثلاً (زید شیر جیسا ہے بہادری میں، توشیر میں بہادری زید سے زیادہ ہے)

اب ترجمہ ملاحظہ ہو: عورت کی طرف شہوت کیساتھ دیکھنے کو امرد کی طرف

دیکھنے کے ساتھ تشبیہ دی اس تشبیہ سے معلوم ہوا کہ امرد کی طرف شہوت

سے دیکھنا زیادہ گناہ ہے کیونکہ امرد کا فتنہ بھی زیادہ ہے (کیونکہ عورت سے خلوت

اور گفتگو میں کئی چیزیں حائل ہو جاتی ہیں اور اپنی خواہش پوری کرنا مشکل ہوتا ہے بخلاف امرد کے)

اور وہ کسی بھی صورت میں حلال نہیں ہوتا بخلاف عورت کے کہ وہ نکاح

کیساتھ حلال ہو جاتی ہے

شہوت سے دیکھنا بالاجماع حرام ہے

واجبوعلیٰ انه يحرم النظر الى غير الملتحي بقصد التلذذ بالنظر
(شامی ج 3 ص 24)

فقہاء کا اس بات پر اجماع ہے کہ بے ریش کی طرف لذت حاصل کرنے
کیلئے دیکھنا حرام ہے

عدم شہوت کا دعویٰ کرنے والا جھوٹا

امام ابن جوزی تبیس ابلیس میں لکھتے ہیں

جس شخص کی شہوت امرد کی طرف دیکھنے سے حرکت میں آئے اسکا دیکھنا
حرام ہے اور جو انسان یہ دعویٰ کرے کہ خوبصورت امرد کی طرف دیکھنے
سے اسکی شہوت کو جوش نہیں آتا (فہو کاذب) وہ جھوٹا ہے

(تبیس ابلیس ص 232)

اسی طرح حضرت سعید بن المسیب علیہ الرضوان نے فرمایا

اذا مرايتہ الرجل يلح النظر الى غلام امرد فاتهوہ
جب کسی شخص کو کسی بے ریش کی طرف نظر جمائے ہوئے دیکھو تو اس
پر تہمت لگا دو (کہ وہ برا ہے) (تبیس ابلیس ص 232)

لہذا اے مسلمان بھائی: عافیت اسی میں ہے کہ تم اپنے آپ کو حتی الامکان بے ریش خوبصورت لڑکوں سے دور ہی رکھو ورنہ ہلاکت میں پڑ جاؤ گے اور اگر انکے ساتھ مجبوراً اختلاط ہو جائے تو اپنی نظر کی حفاظت کرو شریعت مطہرہ کے احکام کی پابندی کرو تا کہ انکے فتنے سے محفوظ رہ سکو۔

بد نظری کے عذاب کے چند واقعات

(1) چہرے کا گوشت جھڑ گیا

ایک بزرگ کو کسی نے بعد از وفات خواب میں دیکھا اور سوال کیا کہ مافعل اللہ عزوجل بک کہ اللہ عزوجل نے آپ کیساتھ کیا معاملہ فرمایا کہنے لگے مجھے خداوند عزوجل کی بارگاہ میں کھڑا کیا گیا اور میرے گناہ گنوا نے شروع کیئے گئے میں اقرار کرتا گیا اور معاف ہوتے گئے مگر ایک گناہ پر مارے شرم کے میں خاموش ہو گیا، دیکھتے ہی دیکھتے میرے چہرے کی کھال اور گوشت سب جھڑ گیا خواب دیکھنے والے نے پوچھا آخر وہ کونسا گناہ تھا فرمایا افسوس میں نے ایک امرد یعنی خوب صورت لڑکے پر شہوت بھری نظر ڈالی تھی۔ (الروض الفائق، کیمائے سعادت تلبیس ابلیس ص 242)

غور فرمائیں: جس نے ایک مرتبہ شہوت سے دیکھا اسکا حال یہ ہوا اور جو ہر وقت انکی طرف غلیظ نگاہوں سے دیکھتا رہے اسکا حال کیا ہوگا اللہ عزوجل ہمیں اپنی رحمت کی پناہ عطا فرمائے۔

(2) پورا قرآن مجید بھول گیا

امام ابن جوزی فرماتے ہیں ابو عبد اللہ بن الجلاء طالب علم تھے فرماتے ہیں کہ میں ایک جگہ کھڑا تھا ایک نصرانی لڑکے کو دیکھ رہا تھا اتنے میں ابو عبد اللہ علیہ الرحمہ میرے سامنے سے گزرے پوچھا کیسے کھڑے ہو میں نے عرض کی یا حضرت اتنی حسین و جمیل صورت والے کو بھی عذاب ہوگا آپ نے فرمایا تو اس بد نظری کا مزہ ضرور دیکھے گا اگرچہ کچھ عرصہ بعد ہی کیوں نہ ملے فرماتے ہیں چالیس سال بعد مجھے اتنی گھناؤنی سزا ملی کہ مجھے پورا قرآن مجید بھول گیا (معاذ اللہ)

(ذم الہوی ص 110 تلبیس ابلیس ص 141)

اسی طرح شیخ المشائخ استاذ ابوعلی دقاق کے شاگرد کا واقعہ ہے انہوں نے ایک بے ریش لڑکے کو شہوت سے دیکھا تو استاد صاحب نے فرمایا اس عمل کی سزا تو ضرور پائے گا ایک رات میں اسی سوچ میں ڈوبا ہوا تھا کہ مجھے کیا سزا ملے گی صبح اٹھا تو سارا قرآن مجید مجھے بھول چکا تھا (العیاذ باللہ)

کفر پر خاتمہ: (العیاذ باللہ عزوجل)

یہ ایسا واقعہ ہے کہ لکھتے قلم اور دل کانپتا ہے اے مسلمان اپنے ایمان کی فکر کر، بے ریشوں سے دل چسپی ایمان برباد کر دیتی ہے چہ جائیکہ کوئی بد فعلی کا ارتکاب کرے۔

ایک جگر پاش پاش کر دینے والی حکایت پڑھیں کاش تیرے دل میں اتر

جائے

حضرت عبداللہ بن احمد علیہ الرحمہ فرماتے ہیں میں طواف کعبہ میں مشغول تھا میں نے ایک شخص کو دیکھا کہ وہ غلاف کعبہ سے لپٹ کر ایک ہی دعا کا تکرار کر رہا ہے

اے میرے اللہ عزوجل مجھے دنیا سے مسلمان ہی رخصت کرنا، اور وہ ایسے سوز و گداز کے ساتھ دعا کر رہا تھا کہ سننے والوں کا جگر چاک کر رہی تھی، سننے والوں کی بھی چیخیں بلند ہو رہی تھیں، اللہ عزوجل کے اس فقیر نے پوچھا تم اتنی گریہ و زاری سے ایک ہی دعا کا کیوں تکرار کر رہا ہے اسکے علاوہ اور بھی کوئی دعا کیوں نہیں مانگتے، آخر اسکی کیا وجہ ہے، اس نے کہا کہ میرے دو بھائی تھے بڑا بھائی عرصہ دراز تک مسجد میں بلا معاوضہ اذان دیتا رہا جب اسکی موت کا وقت قریب آیا اس نے قرآن مجید مانگا ہم نے اسے دے دیا تا کہ قرآن مجید سے برکتیں حاصل کرے مگر (العیاذ باللہ عزوجل) اس پر بدبختی سوار تھی اسنے قرآن مجید ہاتھ میں پکڑ کر کہا تم سب گواہ ہو جاؤ میں قرآن مجید کے تمام اعتقادات اور احکامات سے بیزار ی کا اعلان کرتا ہوں (العیاذ باللہ تعالیٰ) اور نصرانی ہوتا ہوں اتنی بات کہی اور وہ ازلی بد بخت کفر کی حالت میں مر گیا (معاذ

اللہ رب العالمین) پھر دوسرے بھائی نے 30 برس تک مسجد میں فی سبیل اللہ عزوجل اذان دی مگر وہ بھی آخری وقت نصرانی ہو کر مرا لہذا میں اپنے خاتے کے ہارے میں بے حد فکر مند ہوں اور ہر وقت اپنے خاتمہ بالخیر کی دعا مانگتا ہوں حضرت نے فرمایا کہ تیرے دونوں بھائی آخر کونسا گناہ کرتے تھے جس کے سبب وہ بد بخت کافر ہو کر مرے اس نے کہا کہ وہ غیر عورتوں سے دلچسپی لیتے تھے اور بے ریش لڑکوں سے دوستیاں رکھتے تھے

میرے عزیز بھائیو: یہ تو اس شخص کا حال ہے جو بے ریشوں سے محبت و پیار رکھتا تھا اور ان سے دوستی کرتا تو اندازہ لگاؤ کہ اس شخص کے ایمان کا کیا بنے گا جو ان سے لواطت جیسے بھیانک فعل کا ارتکاب کرتا ہوگا اگر خواہی کہ قدرت بماند بلند دل اے خوجہ سادہ رویاں مبند

(بوستان)

اگر تو چاہتا ہے کہ تیرا مقام و مرتبہ بلند رہے تو اے سردار دل بے ریشوں میں نہ لگانا

طلباء کی بارگاہ میں چند معروضات:

ان واقعات سے ہم سب کو خصوصاً طلباء کو عبرت و نصیحت حاصل کرنی چاہیے کہ بد نظری کی وجہ سے قرآن مجید یاد ہونے کے باوجود بھول گیا

اور جو دوران تعلیم و تعلم ایسی بے احتیاطی، کریں گے تو بتاؤ کیا انہیں علم کا نور حاصل ہو سکے گا اور قرآن مجید ان کے سینوں میں کیسے اترے گا، علم کا دروازہ تو تقویٰ ہے التقویٰ باب العلم جو جتنا بڑا متقی ہوگا ہوتا تنہا ہی بڑا عالم ہوگا، کیونکہ علم نور الہی ہے یہ اس شخص کے دل اور دماغ میں داخل نہیں ہو سکتا جس کا دل و دماغ برے خیالات سے بھرا ہوا ہو جس طرح کہ جس گھر میں کتا یا تصویر ہو اس گھر میں فرشتے داخل نہیں ہوتے تو جس کا دل ان غلاظتوں سے بھرا ہو اس میں یہ نور الہی کیسے داخل ہو سکتا ہے میرے بھائی: اگرچہ تقویٰ بہت مشکل ہے لیکن تقویٰ سے بڑھ کر کوئی چیز بھی اچھی نہیں

جیسا کہ شیخ فرید الدین عطار علیہ الرحمہ نے فرمایا
گرچہ درویشی بود سخت اے پسر ہم ز درویشی نباشد خوب تر

اسی وجہ سے آپ ﷺ نے فرمایا

من لم يتوَّع في تعلُّبه ابتلاه

اللہ تعالیٰ باحد ثلاثة اشیاء اما ان یبیتہ فی شبابہ او یوقعہ فی

(تعلیم لتعلم)

الرساتیق او یبتلیہ بخدمۃ السلطان

یعنی جو طالب علم زمانہ طالعلمی میں ورع و پرہیزگاری اختیار نہیں کرتا اللہ

عزوجل اسکو تین چیزوں میں سے کسی ایک میں مبتلا فرمادیتا ہے،
(1) یا اسے جوانی میں موت دے دیتا ہے (یعنی وہ خدمت دین

سے محروم رہ جاتا ہے)

(2) یا پھر علم ہونے کے باوجود قریہ قریہ مارا مارا پھرتا ہے

(3) یا ساری عمر حکمرانوں کی خدمت کرتا رہتا ہے (یعنی اسے بھی

خدمت اسلام کی توفیق نہیں ملتی)

الغرض: طالب علم جتنا زیادہ پرہیزگار ہوتا ہے اس کی واسطے اسی قدر حصول علم

آسان کر دیا جاتا ہے اور اسی قدر اس کے واسطے علم نفع بخش بن جاتا

ہے اور اسکے ثمرات و فوائد بھی خوب ظاہر ہوتے ہیں ایک طالب علم کیلئے

سب سے بڑی پرہیزگاری کی بات تو یہ ہے کہ وہ نگاہ کو محفوظ رکھنے والا

ہو کیونکہ دل کی پاکی میں نگاہ کا بڑا دخل ہے دل کی پاکی نگاہ کی پاکی پر ہی

منحصر ہے

جیسا کہ علامہ اقبالؒ فرماتے ہیں

نگاہ پاک ہے تیری تو پاک ہے دل بھی

کہ حق نے دل کو کیا ہے نگاہ کا پیرو

نیز کثرت طعام و کلام اور کثرت منام سے اجتناب کرنے والا ہو،

ایک فقیہ زاہد نے ایک مرتبہ ایک طالب علم کو نصیحت کرتے ہوئے

فرمایا کہ تجھ پر لازم ہے کہ غیبت سے بچتے رہو اور فضول گوئی کرنے والے طلباء سے پرہیز کرو کیونکہ جو فضول کلام زیادہ کرتا ہے وہ یقیناً تیری عمر برباد کرے گا اور تیرے اوقات کو ضائع کرے گا

عاقلاں را پیشہ خاموشی بود پیشہ جاہل فراموشی بود

کن للا وامرد النواہی حافظا
وعلى الصلاة مواظبا ومحافظا

و اطلب علوم الشہام و اجہد
بالطیبات تصیر فقیہا حافظا

و اسال الہک حفظ حفظک راغباً
فی فضلہ فاللہ خیر حافظا

(1) امر و نواہی کے پابند ہو جاؤ نماز شریف کی پابند یا در حفاظت

کرو

(2) اور علم دین کو خوب محنت اور لگن سے حاصل کرو اور اسکے لئے

نیک اعمال سے مدد طلب کرو تم ایک بڑے فقیہ بن جاؤ گے

(3) اللہ عز و جل کا فضل چاہتے ہوئے اس سے اپنی قوت حافظہ

کی حفاظت کا سوال کرتے رہو اللہ عزوجل بہتر حفاظت فرمانے والا ہے
نیز فرماتے ہیں

اطيعو وجدوا ولا تكسلوا
وانتم الى ربكم ترجعون

ولا تهجوا فخير الوارى
قليلاً من الليل ما يهجعون
(1) فرمانبردار رہو، محنت کرتے رہو اور سستی نہ کرو تمہیں ایک دن اپنے رب
کی طرف لوٹنا ہے

(2) راتوں کو سونا چھوڑ دو مخلوق میں سے بہتر وہ ہے جو راتوں کو کم
سوتا ہے

نیز طالب علم کو چاہئے کہ ہر وقت کتابیں اپنے ساتھ رکھے تاکہ وقت
فرصت انکا مطالعہ کیا جاسکے۔
کسی دانانے کیا خوب فرمایا:

من لم يكن له دفتر في كنه لم تثبت الحكمة في قلبه
جس کی بغل میں ہر وقت کتاب نہ ہو اسکے قلب میں حکمت و دانائی راسخ
نہیں ہو سکتی۔
(تعلیم المتعلم)

راتوں کی تنہائیوں میں گریہ زاری اپنا معمول زندگی بنالے اگر ان

ہدایات پر طالب علم عمل کرے گا تو انشاء اللہ عزوجل علم و معرفت کے چشمے
اس کے سینے سے پھوٹنے شروع ہو جائیں گے
مل ہی جائے گی کبھی منزل لیلیٰ اقبال
کوئی دن اور ابھی بادیہ پیمائی کر
آدم سر مطلب:

بے ریشوں کی طرف میلان اللہ عزوجل کی بارگاہ سے
محرومی کی علامت ہے، ذم الھوی میں امام ابن الجوزی فرماتے ہیں کہ
ایک شیخ کے پاس ایک لڑکا پڑھتا تھا انکے پاس ایک صوفی آئے اور
انہوں نے بچے کی طرف دل چسپی لینا شروع کر دی ایک دن استاد
صاحب نے دیکھا کہ وہ صوفی اس لڑکے کی طرف نظر جمائے ہوئے تھے
آپ بڑے غمگین ہوئے کہ ہیں صوفی اور عمل کیسار ات سوئے خواب میں
باری تعالیٰ کی طرف سے الہام ہوا

فوعزتی انی لا اشغل بالاحداث الا من باعدتہ عن قربی
(ذم الھوی، تلبیس ابلیس ص 242)

مجھے اپنی عزت کی قسم، بے ریشوں کی طرف وہی راغب ہوتا ہے جسکو میں اپنی
بارگاہ سے دھتکار دیتا ہوں

اے عزیز مسلمان:

دارالمور کر بے ریشوں سے دلچسپی ہار گاہ اقدس کے
قرب سے محروم کر دیتی ہے اور اگر کوئی شخص فعل بد کا ارتکاب کرے (مثلاً
اللہ عزوجل) اس پر جل شانہ کی کتنی لعنت برستی ہوگی۔

لہذا اے عزیز:

غافل منشیں ناں وقت بازی است

وقت ہنراست و کار سازی است

بوسہ لینے کا عذاب:

امام غزالی فرماتے ہیں کہ جس نے کسی بے ریش کا بوسہ
لیا اور بغیر توبہ کئے دنیا سے چل بسا تو اللہ جل شانہ اسے پانچ سو سال جہنم
کی آگ میں رکھے گا۔ العیاذ باللہ۔

اسلاف کا اس بات پر اجماع ہے کہ امر کی طرف دیکھ کر اپنی نظر کو لذت
دینا حرام ہے حرام ہے۔

بد بخت انسان:

حضرت واسطی علیہ الرحمہ (المتوفی 320ھ) فرماتے ہیں
کہ اللہ عزوجل جب کسی بندے کو ذلیل اور بد بخت کرنے کا ارادہ فرماتا
ہے تو اسے نو عمر لڑکوں کی محبت میں ڈال دیتا ہے (رسالہ قشیریہ ص 120)

توجہ: یہاں تک بے ریش لڑکے کی طرف دیکھنے کی نحوست اور عذاب کا بیان کیا گیا، جو بیان کیا گیا اس سے کہیں زیادہ اسکی نحوست اور لعنت ہے اب لواطت کے بارے کچھ بیان کیا جاتا ہے لیکن اس سے قبل آخر میں ایک شاعر کے نظر کے حوالے سے اشعار پیش خدمت ہیں
(اللہ عزوجل ہماری حفاظت فرمائے)

کل الحوادث مبدؤھا طین النظر
ومعظمه النار من مستصغر
والبرء مادام ذا عین یقلبھا
ی اعین العین موقوف علی الخطر
کم نظرة فعلت فی قلب صاحبھا
فعل السهام بلا قوس ولا وتر
یسر ناظره ما ضرر خاطره
لا مرحبا بسہو رعاد با لضرار

(الزواج، کتاب الحدود)

(1) ہر فساد کی ابتدا نظر سے ہوتی ہے اور بہت بڑی آگ کی ابتدا

بھی آگ کی چھوٹی سی چنگاری سے ہوتی ہے،

(2) اور آنکھوں والا انسان جب تک اپنی نظروں کو دوسرے کی

آنکھوں میں ڈالتا ہے تو وہ خطرے پر کھڑا ہوتا ہے،

(3) اتنی ہی نگاہوں نے دیکھنے والے کے دل میں بغیر کمان اور
وتیر کے تیر کا کام کیا،

(4) افسوس کہ امرد کو دیکھنے والا دل کو نقصان پہنچانے والی چیز
سے خوش ہوتا ہے ایسی خوشی کیلئے کوئی مبارک باد نہیں جو نقصان لائے،
بد نظری کے عذاب کو بیان کرنے کے بعد لواطت کے عذاب کو بیان کرتا
ہوں اللہ عزوجل کی توفیق سے مالک تعالیٰ ہر برائی سے ہماری حفاظت
فرمائے (آمین)

لواطت کا عذاب

یہ ایسا گندہ اور گھناؤنا کام ہے جو زنا کاری سے بھی بدتر ہے اور جہنم میں
لے جانے والا بدترین کام ہے، اللہ عزوجل نے قوم لوط کو کہ جنہوں نے
سب سے پہلے یہ فعل بد کیا قرآن مجید میں بار بار ان لوگوں کو بدترین مجرم
فرمایا اور کہیں ظالمین کہیں فاسقین فرما کر ان لوگوں کے جرموں کا اعلان
فرمایا اور انکے فعل بد کی مذمت فرمائی اور انکی بد اعمالیوں کی سزا میں شدید
پتھراؤ اور زلزلہ کا عذاب بھیج کر انکی بستیوں کو الٹ پلٹ کر دیا اور پوری
آبادی کو تہس نہس کر کے اس قوم کو دنیا سے نیست و نابود کر دیا۔

چنانچہ سورۃ اعراف میں فرمایا

وَلَوْ طَا اِذْ قَالَ لِقَوْمِهِ اتاتون الفاحشة ما سبقكم بها من

احد من العلمین انکم لتاتون الرجال شهوة من دون النساء بل
انتم قوم مسافون (الاعراف رکوع 9)

ہم نے لوط علیہ السلام کو بھیجا جب انہوں نے اپنی قوم سے کہا، کیا تم وہ بے حیائی کرتے ہو جو تم سے پہلے جہان میں کسی نے نہ کی تو تم مردوں کے پاس شہوت سے جاتے ہو عورتیں چھوڑ کر بلکہ تم حد سے گزر گئے ہو

پھر باری تعالیٰ نے انکی ہلاکت کا بیان فرماتے ہوئے فرمایا و امطرنا علیہم مطرا فانظر کیف کان عاقبة المجرمین اور ہم نے ان پر (پتھروں کا) ایک مینہ برسایا، تو دیکھو مجرموں کا کیسا انجام ہوا

حدیث پاک: حضرت سیدنا جابر علیہ الرضوان سے روایت ہے انہوں نے کہا آپ ﷺ نے فرمایا جس چیز کا مجھے اپنی امت پر زیادہ خوف ہے وہ لوط کا عمل ہے (ذم الھوی)

(1) حضور ﷺ نے لعنت فرمائی

عن ابی عباس علیہ الرضوان قال قال رسول اللہ ﷺ

ملعون ملعون من عمل بعمل قوم لوط (مسند احمد)

آپ علیہ السلام نے فرمایا جس نے قوم لوط والا عمل (لواطت) کیا فرمایا وہ لعنتی ہے لعنتی ہے

اس سے بڑھ کر اور کیا عذاب ہو سکتا ہے کہ رحمۃ اللعلمین نے ایسے شخص پر

تکرار کے ساتھ لعنت فرمائی ہے،
(2) خود جل شانہ نے لعنت فرمائی

عن ابن عباس علیہا الرضوان عن النبی ﷺ لعن الله
من عمل عمل قوم لوط و لعن الله من عمل عمل قوم لوط و لعن الله
من عمل عمل قوم لوط
اللہ جل شانہ نے لوطی شخص پر تین مرتبہ لعنت فرمائی۔

اے غافل انسان: کیا ابھی بھی خواب غفلت سے بیدار نہیں ہوگا، ارے
بتا تو سہی کیا اس سے بڑھ کر دنیا و آخرت میں کوئی عذاب ہو سکتا ہے کہ خود
باری تعالیٰ لعنت فرما رہا ہے

لوطی رب العالمین کی رحمت سے محروم

حضرت ابن عباس علیہ الرضوان روایت فرماتے ہیں کہ سرور انبیاء
صلی اللہ علیہ وسلم نے فرمایا لا ینظر الله عزوجل الی رجل اتی رجلا او امرءة فی
دبرھا (ذم الھوی)

فرمایا اللہ عزوجل ایسے بندے کی طرف نظر رحمت سے نہیں دیکھتا جو کسی مرد
یا عورت سے لواطت کرے۔

لوطیہ کی اقسام

حضرت ابوسعید خدری رضی اللہ تعالیٰ عنہ سے مروی کہ آخری زمانے میں

کچھ لوگ ہونگے جو لوطیہ کہلائیں گے اور یہ تین قسم کے لوگ ہونگے
(1) ایک تو وہ جو صرف لڑکوں کی صورتیں دیکھیں گے (ثبوت سے) اور
ان سے بات چیت کریں گے

(2) وہ ہونگے جو لڑکوں سے مصافحہ و معانقہ کریں گے،

(3) وہ ہیں جو ان لڑکوں سے بد فعلی کریں گے،

تو ان تمام پر اللہ عز و جل کی لعنت ہے، مگر جو لوگ توبہ کر لیں اللہ عز و جل
انکی توبہ قبول فرمائے گا اور وہ لعنت سے بچے رہیں گے،

(کنز العمال ج 7 ص 188 بحوالہ دیلمی)

لواطت کا دنیا میں عذاب

منقول ہے کہ حضرت عیسیٰ علیہ السلام سفر کرتے ہوئے ایک آگ کے
پاس سے گزرے جو ایک شخص پر جلائی گئی تھی آپ علیہ السلام نے پانی
لیا تا کہ اسے بجھائیں تو وہ آگ ایک بچے کی صورت میں بدل گئی اور وہ
شخص آگ کی شکل میں بدل گیا، آپ علیہ السلام اس پر بہت حیران
ہوئے اور اللہ عز و جل کی بارگاہ میں عرض کی اے میرے مالک تعالیٰ
انہیں انکی دنیاوی حالت میں لوٹا دے تاکہ میں ان سے ان کے متعلق
پوچھ سکوں چنانچہ اللہ تعالیٰ دونوں کو زندہ کیا تو آپ نے دیکھا وہ ایک مرد
اور ایک نابالغ لڑکا تھا آپ علیہ السلام نے دریافت فرمایا کہ تمہارا معاملہ

کیا ہے؟ تو اس شخص نے جواب دیا، اے روح اللہ تعالیٰ علیہ السلام، میں دنیا میں اس لڑکے کی محبت میں مبتلا تھا شہوت نے مجھے اس کے ساتھ بد فعلی کرنے پر ابھارا اسکے بعد جب میں اور یہ بچہ مر گئے تو اللہ تعالیٰ نے ایک مرتبہ اس بچے کو آگ میں بدل دیا تاکہ مجھے آگ میں جلانے دوسری مرتبہ مجھے آگ بنا دیا تاکہ میں اسے جلاؤں لہذا قیامت تک یہ عذاب جاری رہے گا۔

عبرتیں گہرا زمانہ اے جوان

تا نباشی از شمار ابلہاں

اے جوان بھائی: زمانے میں اس طرح کے واقعات سے عبرت حاصل کر لے تاکہ تو ان کاموں کو کر کے بد بخت نہ بن جائے۔

ہم اللہ عزوجل کے عذاب سے اسکی پناہ طلب کرتے ہیں اور اس سے عافیت اور اسکی رضا حاصل کرنے کی توفیق کا سوال کرتے ہیں۔

(الزواج)

لوطی کی سزا میں مختلف اقوال

لوطی کو قتل کرنے پر صحابہ اکرام علیہم الرضوان کا اجماع ہے مگر اسکے قتل کی کیفیت میں اختلاف ہے،

حضرت مجاہد علیہ الرحمہ فرماتے ہیں کہ حضرت سیدنا ابو ہریرہ رضی اللہ تعالیٰ عنہ نے ارشاد فرمایا جس نے کسی بچے سے بد فعلی کی اس کو فرمایا۔

(الزواجر ص 517)

لوطی کو قتل کر دیا جائے

حضرت ابن عباس رضی اللہ تعالیٰ عنہ سے مروی ہے کہ آپ علیہ السلام نے فرمایا من وجدتموه یعمل عمل قوم لوط فاقتلوا الفاعل و المفعول بہ (ابوداؤد فی الحدود، ترمذی، ابن ماجہ)

فرمایا جس کو تم قوم لوط والا عمل کرتے دیکھو تو کرنے والے اور کروانے والے کو قتل کر دو (یہ حکم حکام کو ہے)

لوطی کو جلادیا

امام منذری فرماتے ہیں حرق اللوطیۃ بالنار اربعة من الخلفاء ابو بکر و علی بن ابی طالب و عبد اللہ بن زبیر (علیہم الرضوان) و ہشام بن عبد الملک (الترغیب والترہیب ج 2 ص 589)

کہ چار خلفاء یعنی حضرت سیدنا ابو بکر صدیق اور حضرت سیدنا علی پاک اور

حضرت عبداللہ بن زبیر (رضی اللہ تعالیٰ عنہم) اور خلیفہ ہشام بن عبدالملک
نے لوطی کو آگ میں جلادیا

امام منذری آگے واقعہ ذکر فرماتے ہیں کہ حضرت سیدنا خالد بن
ولید رضی اللہ تعالیٰ عنہ نے امیر المومنین حضرت سیدنا صدیق اکبر رضی اللہ
تعالیٰ عنہ کی طرف خط روانہ فرمایا، جس میں لکھا تھا کہ انہوں نے عرب کے
اطراف میں ایک شخص کو پایا جس سے لواطت کی جاتی ہے (اسکے بارے میں کیا
حکم ہے) تو آپ رضی اللہ تعالیٰ عنہ نے اس شخص کے متعلق فیصلہ کرنے کیلئے
صحابہ اکرام علیہم الرضوان کو جمع فرمایا، ان میں حضرت علی پاک بھی تھے،
انہوں نے ارشاد فرمایا بیشک یہ ایک ایسا گناہ ہے جو صرف ایک امت
نے ہی کیا، تو اللہ عزوجل نے انہیں وہ عذاب دیا جو تم جانتے ہواری ان
نحرقة با النار و اجتمع رای اصحاب رسول اللہ تعالیٰ علیہ
الصلاة والسلام ان یحرق بالنار فامر ابو بکر ان یحرق بالنار میرا
خیال ہے کہ آگ سے جلادیں پس اصحاب پاک علیہم الرضوان کا اسکے
جلانے پر اجماع ہو گیا، تو حضرت صدیق اکبر رضی اللہ تعالیٰ عنہ نے
اسے جلانے کا حکم دے دیا اور حضرت خالد بن ولید نے اس ملعون کو آگ
سے جلادیا۔ (الترغیب والترہیب ج 2 ص 589)

اسکے علاوہ اور بھی کئی اقوال ہیں جو اختصار کے پیش نظر ترک کیئے جارہے

ہیں، انکو دیکھنے کیلئے کتاب الکبائر للذہبی کی طرف مراجعت فرمائی جائے،

الغرض: یہ انتہائی تباہ کن عمل ہے اس سے بچنا وہی ہے جو اپنی نظر کی حفاظت کرتا ہے اور اپنے آپ کو بے ریشوں سے دور رکھتا ہے، کیونکہ ہلاکت کی جگہوں کے قریب پہنچ کر ہلاکت سے بچنا انتہائی مشکل ہو جاتا ہے، ہمیشہ ہلاکت کے گڑھے میں وہی گرتے ہیں جو اپنے آپ کو ہلاکت سے مطمئن سمجھتے ہیں، لہذا میرے عزیز بھائی: ہرگز سستی نہ کر اپنے اوپر سختی کر، آج اگر تو بے ریش لڑکوں سے پرہیز کرنے میں نرمی برتے گا تو ابلیس لعین تجھے آہستہ آہستہ اپنے جال میں ایسا پھنسائے گا کہ تو انکی طرف دیکھنے کو عیب نہیں سمجھے گا، آہستہ آہستہ نوبت یہاں تک پہنچ جائے گی کہ مصافحہ و معانقہ اور دل لگی ہنسی مزاق یہ سب کچھ تجھے عیب اور برا محسوس نہیں ہوں گی۔

اللہ تعالیٰ فرماتا ہے زین لهم الشیطان اعمالهم شیطان انکے لئے اعمال مزین کر دیتا ہے

تو انسان کو اپنے برے اعمال بھی اچھے نظر آنے لگتے ہیں آخر کار بدکاری تک نوبت جا پہنچتی ہے،

(العیاذ باللہ تعالیٰ)

لہذا اگر بچنا چاہتے ہو تو اپنے آپ کو ہلاکت کی جگہوں سے دور رکھو،

امرد پسندی کے تمام طریقوں سے بچو اور ان سنہری اصولوں پر عمل کرو جو ذکر کیے جا رہے ہیں (وما توفیقی الا باللہ) اللہ عزوجل ہم سب کا حامی و ناصر ہو اور ہر گناہ سے ہماری حفاظت فرمائے (آمین)

لوٹی کے بارے چند اقوال

حضرت فضیل بن عیاض علیہ الرحمۃ فرماتے ہیں کہ لوٹی شخص آسمان کے ہر قطرے کے ساتھ بھی غسل کیوں نہ کر لے کبھی پاک نہیں ہو سکتا وہ اللہ عزوجل کی بارگاہ میں ناپاکی کی حالت میں حاضر ہوگا، اگر بغیر توبہ کیے مرا۔ (العیاذ باللہ تعالیٰ)

حضرت واسطی علیہ الرحمۃ فرماتے ہیں کہ جب اللہ عزوجل کسی بندے کو ذلیل کرنے کا ارادہ فرماتا ہے تو اللہ تعالیٰ اسے بد بوداروں اور مرداروں (نوجوان لڑکوں) کی صحبت میں ڈال دیتا ہے۔ (رسالہ قشیریہ)

لوٹی جانوروں کی شکل میں

حضرت عبداللہ بن عمر رضی اللہ تعالیٰ فرماتے ہیں، کہ لوٹی قیامت والے دن بندر اور خنزیر کی شکل میں حاضر ہوگا۔

قیامت کے دن انتہائی ذلت

حضرت ابن عباس رضی اللہ تعالیٰ عنہ فرماتے ہیں کہ بندہ دنیا سے جس

حال میں رخصت ہوتا ہے بروز حشر اسی حالت میں اٹھایا جائے گا، حتیٰ کہ لوہی اس حال میں اٹھایا جائے گا کہ اسکی شرم گاہ اسکے دوسرے ستر کے ساتھ ملی ہوگی پوری دنیا کے سامنے ذلیل ہوگا۔ (معاذ اللہ)

ایک مسلمان کیلئے اپنے آپ کو اس فعل بد سے دور رکھنے کیلئے اتنا ہی کافی ہے اور جو مردہ ضمیر ہے خوف خدا سے بالکل عاری ہے پورا قرآن مجید بھی پڑھ دیا جائے اسکے اوپر اثر انداز نہیں ہوتا (اللہ تعالیٰ ہمیں عمل کرنے کی توفیق عطا فرمائے)

خواہش پرستی کے مختلف طریقے

اے چہرہ والضحیٰ کے متوالے نوجوانو:

اس تحریر کو خلوت میں دل کے کانوں سے پڑھو اور غور کرو کہ ایک دن تم نے بارگاہ اقدس میں حاضر ہونا ہے، آج اصلاح کر لو (حاسبو انفسکم قبل ان تحاسبوا)

حضرت عمر فاروق رضی اللہ تعالیٰ عنہ فرماتے ہیں کہ قیامت کے دن کے حساب سے قبل اپنا محاسبہ کر لو ورنہ بروز قیامت حساب دینا بڑا مشکل ہو جائے گا، بلکہ جس سے حساب لینا شروع ہو گیا سمجھو وہ مارا گیا (ومن نوقش عذب) (تفسیر ابن کثیر)

تو آؤ غور کرو

حیا نہیں ہے زمانے کی آنکھ میں باقی
خدا کرے کہ جوانی تیری رہے بے داغ
شہوت پرستی کے چند طریقے

(1) شہوت کے ساتھ امرد کے تبسم سے لطف اندوز ہونا۔ (2) خود اسکے سامنے مسکرانا تاکہ وہ بھی مسکرائے اور میں خواہش پوری کروں۔
(3) اس سے دوستی کرنا۔ (4) ہنسی مذاق کرنا۔ (5) اسکے سامنے مصنوعی غصہ کر کے لذت حاصل کرنا۔ (6) یا اسے غصہ دلا کر اسکے اضطراب سے گندی لذت حاصل کرنا۔ (7) اسکے کپڑے کو بوسہ دینا (8) اسکا رومال اپنے پاس رکھ کر گندی لذت حاصل کرنا۔ (9) حتیٰ کہ اس جیسی ٹوپی کر کے گندی لذت حاصل کرنا۔ (10) اسکے کپڑے کو سونگھ کر ابلیس لعین کو راضی کرنا۔

(11) اسکو موٹر سائیکل پر آگے یا پیچھے سوار کرنا۔ (12) اسکے ساتھ لپٹا ہاتھ ملانا۔ (13) گلے ملنا۔ (14) نماز میں اسکے ساتھ کندھا چپکا کے کھڑے ہونا۔ (15) اس سے سر یا کمر وغیرہ دبوانا۔ (16) مالش وغیرہ کروانا۔ (17) اٹھتے بیٹھتے اسکا سہارا لینا۔ (18) اس سے اپنی خدمت لینا۔ (19) مذاق سے اسے دبوچ کر گرانا۔ (20) اور اسکو خلوت میں

بٹھا کر نصیحت آموز باتیں کرنا، اور نفس کا بری لذت حاصل کرنا (اس پر
خصوصاً معلم کو انتہائی غور کرنا چاہئے کہ اگر نصیحت کرنی ہو تو بڑوں کو پیش
نظر رکھے اور انکی موجودگی میں گفتگو کرے تاکہ فتنے سے محفوظ رہے
(21) اسے بیٹھے لفظوں سے پکارنا مثلاً پیارے بھائی، پیارے بچے۔
(22) اسکا ہاتھ پکڑنا یا اس کے کندھے پر ہاتھ رکھ کر چلنا۔ (23) اسی
کے ساتھ ہی تکرار کرنا۔ (24) اسکے ساتھ ہی کھانا کھانا۔ (25) اسکا
بچا ہوا پانی لذت حاصل کرنے کیلئے پینا۔ (26) نماز شریف کے اندر
اسکی ران کے ساتھ اپنی ران چپکانا۔

مسئلہ:

نماز شریف کے اندر حکم ہے کہ کندھے سے کندھا ملا کر
کھڑے ہوں ساتھ امرد کھڑا ہو اور شہوت کا اندیشہ ہو تو پاس کھڑا نہ ہو
(بلکہ حضرت سفیان ثوری علیہ الرحمہ تو اس صف میں کھڑے نہیں
ہوتے تھے جس میں کوئی بے ریش لڑکا کھڑا ہوتا تھا) البتہ ران کے ساتھ
ران ملا کر تشہد میں ہرگز نہ بیٹھے،

بلکہ ناچیز تو یہ عرض کرتا ہے کہ باریش بھی ران کیساتھ ران چپکا کر مت
بیٹھے، بندہ اپنے کردار پر کبھی بھی بھروسہ نہ کرے،

تکیہ کم کن اے خواجہ بر کردار خویش
دل بند بر رحمت جبار خویش

امرد آگ ہے

لہذا اسکو ہرگز موٹر سائیکل پر نہ بٹھائے نہ آگے نہ پیچھے کیونکہ آگ آگے
سے ہو یا پیچھے سے نقصان دہ ہے، اگر مجبوری ہو تو درمیان میں موٹا کپڑا
حائل ہوتا کہ جسم کی حرارت جسم تک نہ پہنچے،

الغرض: جس صورت میں بھی انسان کو لذت آئے بار بار اس طرح کرنے
کو جی چاہے سمجھ لو وہ کام حرام ہے، جہنم میں لے جانے والا کام ہے، ایسے
کاموں سے اپنے آپ کو محفوظ رکھیں اور نفس کا کہا ہرگز نہ مانیں،

نفس را سرکوب دائم خوار دار

تا توانی دورش از مردار دار

نفس کی مخالفت کر کے اسکو ہمیشہ ذلیل رکھ ہر حال میں اس مردار سے
اپنے آپ کو دور رکھ۔

امرد کے فتنے سے بچنے کیلئے چند سنہری اصول

(1) (الم يعلم بان الله یزی) یہ بات ہر وقت اپنے دل دماغ
پر غالب رکھیں کہ مجھے باری تعالیٰ جل شانہ دیکھ رہا ہے اور میں نے اسکی
بارگاہ میں حاضر ہونا ہے اور اپنے اعمال کا جواب دینا ہے۔

(2) موت کو آنکھوں کے سامنے رکھے کہ اگر مجھے اس حالت میں
موت آگئی تو میرا کیا بنے گا۔

(3) یہ تصور کرے کہ مجھے لحد میں رکھ کر اوپر سے لحد کو بند کیا
جارہا ہے۔

(4) جس کی طرف دیکھنے سے شہوت کا اندیشہ ہو اس سے اپنی
نگاہوں کو نیچا رکھے۔

(5) اس سے سلام بے ضرورت کلام نہ کرے (اس کا تصور نہیں
خود انسان کے نفس کا تصور ہے)

(6) شہوت کا اندیشہ ہو تو صف کے اندر کھڑا نہ ہو۔

(7) دوران سبق و تکرار اسکے قریب مت بیٹھے، وہ دور نہ ہو تو غصہ کرنے
کے بجائے خود دور ہو جائے۔

(8) اسکے سینے اور کپڑوں کی طرف دیکھنے سے شہوت کا اندیشہ
ہو تو ہرگز نہ دیکھے۔

(9) اسکے ساتھ خلوت نہ کرے۔

(10) اسکو موٹر سائیکل پر آگے یا پیچھے مت سوار کریں اور اگر کبھی
ایسا ہو جائے تو جسم نہ لگنے پائے اور درمیان میں موٹا کپڑا ہو بلکہ باریش بھی
تین ہوں تو ہر ایک کے درمیان کپڑا ہونا ضروری ہے تاکہ ستر ساتھ نہ لگے،

(11) اگر امرد کے درمیان کپڑا رکھنے کے باوجود شہوت

کا اندیشہ ہو تو فوراً اتر جائیں

(12) ایسی بھیڑ یا قطار میں شامل ہونے سے گریز کرے جس

میں آدمی ایک دوسرے سے چپکتے ہوں۔

یاد رکھیے: کہ ابلیس کا داؤ بڑا گہرا ہوتا ہے اپنے آپ کو ابلیس ملعون کے

فریب سے محفوظ سمجھنے والا برباد ہو جاتا ہے، بچتا وہی ہے جو ہر وقت محتاط

رہے اور اپنے نفس کو سزا دیتا رہے۔

فرمایا

در ریاضت نفس بدر گوش مال تانیند از دترا اندر وبال

فرمایا عبادت و ریاضت میں نفس کو سزا دے یعنی نفس جو کہے وہ نہ کر

تاکہ تجھے ذلت رسوائی کے گڑھے میں نہ گرائے۔

احمق کی نشانی

شد و خصلت مرد ناداں را نشان صحبت صبیاں و رغبت بازناں

شیخ فرید الدین فرماتے ہیں

کہ بے وقوف اور احمق شخص کی دو علامتیں

ہیں، یعنی دو علامتیں جس کے اندر پائی جائیں سمجھ جاؤ وہ ناداں ہے۔

(1) بے ریش لڑکوں کیساتھ اٹھنا بیٹھنا۔ (2) عورتوں سے دلچسپی۔

لمحے کو غنیمت جان، کوچ کی گھڑی کا انتظار کر، خبردار، اپنے دل کو ایسے کام میں مشغول نہ کر جس کیلئے وہ پیدا نہیں کیا گیا، اپنے نفس کو تلخی پر آمادہ کر انکار کرے تو جھڑکی دے کر آگے بڑھا اور اسکی رسی ڈھیلی نہ ہونے دے کیونکہ تو چراگاہ میں ہے جہاں دوسروں کے بھی کھیت ہیں، جو شخص جنگ کے میدان میں دو صفوں کے درمیان کھڑا ہوا اسکا جنگ کے علاوہ کسی اور مشغلے میں لگنا بہت برا ہے۔

اے عزیز بھائی جان لے: کہ آخرت کے اندر اعمال کے بقدر فضیلت ہوگی، تو پھر اپنے اوقات پر جھپٹ اور اپنے نفس پر مشغولیت کے کوڑے برسا، کیونکہ بغیر تعب و مشقت اور راتوں کی بیداری اور حفاظت نظر اور راحتوں اور لذتوں کی قربانی سے کوئی فضیلت حاصل نہیں ہوتی۔

پس اے فضیلتوں کے طالب: تو صبر کر بلاشبہ خواہش نفس کی لذت یا بے کاری کی راحت مٹ جائے گی اور غم باقی رہ جائے گا۔

فرمان امام شافعی علیہ الرحمۃ

امام شافعی علیہ الرحمۃ فرماتے ہیں: اے نفس، دنیا صرف چند دن کے صبر کا نام ہے، گویا اسکی مدت ایک خواب کے برابر ہے، اے نفس، دنیا سے جلدی گزر جا اور اسکو چھوڑ دے کیونکہ عیش کا زمانہ جنت میں ہے۔

دھوکہ نہ کھانا

سیدی حاتم اسم علیہ الرضوان فرماتے ہیں تو کسی نیک جگہ پر رہ کے دھوکے میں نہ پڑنا، جنت سے زیادہ اچھی کوئی جگہ نہیں وہاں حضرت آدم علیہ السلام کے ساتھ جو گزری سو وہ گزری۔ اور کثرت عبادت سے دھوکہ نہ کھا ابلیس کے سات جو کچھ ہوا طویل عبادت کے بعد ہوا، کثرت علم سے دھوکہ میں نہ پڑ، بلعم بن باعور اسم اعظم اچھی طرح جانتا تھا خود دیکھ اس کے ساتھ کیا ہوا۔

اور صالحین کے دیدار سے بھی دھوکہ نہ کھا رسول اکرم صلی اللہ علیہ وسلم سے بڑھ کر کسی کی بھی شان نہیں لیکن آپ کے رشتہ دار اور دشمن آپ کے دیدار سے فائدہ حاصل نہ کر سکے۔ (رسالہ قشیریہ)

لہذا اے عاقل: محتاط رہ، بچوں کے قریب نہ جا، ورنہ ہلاکت میں پڑ جائے گا، عاجز فقیر نے آپ کے سامنے کھول کھول کر بیان کر دیا، سمجھ جاؤ تو زہے نصیب، ورنہ ایک دوسرا وقت ہے جب خود سمجھ جاؤ گے یعنی موت

مردماں راسر بسر در خواب داں

گشت بیدار آنکہ اورفت از جہاں

لیکن اس وقت بیداری کا کوئی فائدہ نہیں،

امرد کے شرعی احکام

اس حصہ میں امرد کے ساتھ رہن سہن کے متعلق شرعی احکام اور آداب ذکر کیے جائیں گے جن کا جاننا ہر ایک کیلئے عموماً اور خصوصاً متعلمین کیلئے بہت ضروری ہے، اللہ تعالیٰ ہمیں سمجھنے کی اور اس پر عمل کرنے کی توفیق عطا فرمائے،

نہ سمجھو گے تو مٹ جاؤ گے اے مسلمانوں
تمہاری داستان بھی نہ ہوگی داستانوں میں

معلم کیسا ہونا چاہیے

امام ابن العماد فقہی الشافعی علیہ الرحمۃ (متوفی 808) معلم کے آداب یعنی معلم کو کن اوصاف کا حامل ہونا چاہئے فرماتے ہیں، ینبغی لبؤدب الصبیان فی المسجد وغیرہ ان یکون دینا صینا عفیفاً متزوجاً ولا ینظر الصبیان من غیر حاجة فان نظره لغیر حاجہ حرام اذا کان حسناً واما مسہ فحرام

فرماتے ہیں مسجد وغیر مسجد میں بچوں کو ادب سکھانے والے (استاد) کیلئے ضروری ہے، کہ دیندار ہو، اپنے دامن کو برائی سے پاک رکھنے والا ہو (خصوصاً بے حیائی کی برائی سے)۔ پاک دامن ہو۔ شادی شدہ ہو۔ اور بچے کو بغیر حاجت دیکھے نہیں، اگر بچہ خوبصورت ہے (یعنی اسکو اچھا لگتا ہے)۔ اگر

چہ بالذات خوبصورت نہ بھی ہو۔ کیونکہ خوبصورتی کا تعلق دیکھنے والے کیساتھ ہے) تو اس کیلئے شہوت سے دیکھنا حرام ہے اگر بچے کی شکل و صورت بھی ایسی ہے کہ دل مائل ہی نہیں ہوتا تو بغیر حاجت کے بھی دیکھ سکتا ہے لیکن اسکو شہوت سے چھونا پھر بھی حرام ہے۔ یعنی خوبصورت لگے یا نہ لگے اسکو چھونا بدن پر ہاتھ لگانا گلے ملنا دبوانا وغیرہ پھر بھی حرام ہے۔

چھونے سے وضو ٹوٹ جاتا ہے

آگے امام فقہی اسی کتاب میں فرماتے ہیں اسکو شہوت کیساتھ چھونے سے وضو ٹوٹ جاتا ہے یا نہیں علماء کے دو قول مبارک ہیں

(1) عند الحنا بلہ والمالکیہ وضو ٹوٹ جاتا ہے۔

(2) عند الشوافع اور عند الاحناف نہیں ٹوٹتا۔

بہر حال اس سے اتنا تو پتہ چلتا ہے کہ امر دکا معاملہ کتنا سخت ہے جبکہ ہم پر واہ ہی نہیں کرتے۔

اگر شہوت (قلبی میلان) نہیں تو عند البعض مصافحہ میں اور چھونے میں حرج نہیں جبکہ بعض علماء انتہائی احتیاط کا پہلو اختیار کرتے ہوئے فرماتے ہیں کہ نہ مصافحہ کرے نہ خلوت کرے نہ دیکھے عام ازیں شہوت ہو یا نہ ہو۔

بچے کی قرات بھی ناسنیں

آگے امام فقہی فرماتے ہیں کہ بعض علماء تو اسکو پسند فرماتے ہیں کہ بچے کی قرات بھی (بغیر ضرورت کے نہ سننے، البتہ استاد نے سبق منزل سنا ہے وہ تو ضرورت ہے، لیکن اسکے علاوہ قرات قرآن سننے سے پرہیز کرے تو اچھا ہے)

مام اعظم علیہ الرحمہ کی وصیت

حضرت اقدس امام الائمہ سراج الائمہ حضور مولای حضرت امام اعظم علیہ الرضوان نے حضرت امام ابو یوسف علیہ الرحمہ کو گرانمایہ وصیتیں فرماتے ہوئے فرمایا، اے یعقوب (امام ابو یوسف) جو بچے سن مراہق کو پہنچ گئے ہیں ان سے بات چیت نہ کرو وہ فتنہ ہے اس عمر سے کم کے بچوں سے بات کرنے اور انکے سر پر ہاتھ پھیرنے میں کچھ حرج نہیں بشرطیکہ نہ شہوت ہو اور نہ ہی اندیشہ شہوت ہو۔ (حسن التقانی فی سیرۃ امام ابی یوسف ص 151)

خدا را اپنے بچوں کی حفاظت کیجیے

امام فقہی تسہیل المقاصد میں فرماتے ہیں کہ تمام بزرگوں کا یہ فرمان ہے کہ آدمی اپنے بچے کو سیر و تفریح کیلئے وہاں نہ جانے دے جہاں فتنے کا خطرہ ہو، اور لوگوں کو اس کے ساتھ ملنے نہ دے بلکہ دور کر کے بٹھائے اور فاسق اور بیہودہ لوگوں کے پاس بیٹھنے نہ دے اور اپنے بچے کی عزت اور

آبرو کی حفاظت کرے۔

امرد کیساتھ تنہائی

امرد کیساتھ تنہائی عورت کی بنسبت زیادہ خطرناک ہے، حضرت سیدنا امام ابن حجر مکی شافعی رحمۃ اللہ تعالیٰ علیہ تحریر فرماتے ہیں، جو امرد عورتوں سے زیادہ خوبصورت ہوتا ہے اس میں فتنہ بھی زیادہ ہوتا ہے کیونکہ اس سے عورت کی بنسبت برائی کا امکان زیادہ ہوتا ہے (اسلئے کہ عورت سے خواہش پوری کرنے میں ہزار ہار کاوٹیں آئیں گی اس سے کھلم کھلا بات چیت نہیں کر سکے گا جبکہ لڑکے کے کیساتھ بات چیت کرنے میں خلوت کرنے میں اس درجہ کی پریشانی نہیں آئے گی اسلئے اسکا فتنہ بھی سخت ہے، لہذا اسکے ساتھ تنہائی اختیار کرنا بدرجہ اولیٰ حرام ہے، شوافع مطلقاً امرد کیساتھ تنہائی کو حرام قرار دیتے ہیں اور اسی میں ہی زیادہ احتیاط ہے۔
(الزواج)

امرد کا نعت شریف پڑھنا

سیدی اعلیٰ حضرت علیہ الرضوان فرماتے ہیں، امرد کا محافل میں نعت شریف پڑھنا جائز نہیں، کیونکہ جب یہ نعت شریف پڑھے گا تو لازمی بات ہے سامعین اس کی طرف دیکھیں گے اور اسکی سریلی آواز بھی سنیں گے جس سے سخت فتنے کا اندیشہ ہے۔

امرد کو تحفہ دینا

امرد کیساتھ دوستی لگانا اسے تحفہ تحائف دینا سخت حرام ہے، شہوت نا بھی ہو تب بھی پرہیز کرنا چاہئے، بلکہ علماء تو یہ فرماتے ہیں کہ جو شخص امرد کیساتھ تعلقات جوڑے اور اسکی طرف دیکھے اور کہے مجھے شہوت نہیں آتی فرمایا وہ جھوٹا ہے، لہذا محتاط رہنے میں ہی بھلائی اور خیر ہے۔

متقی ہی عافیت میں رہتا ہے

آخر میں اپنے عزیز طلباء اور معلمین کی بارگاہ میں مودبانہ چند گزارشات ہیں اگر انکو عمل میں لایا جائے تو عافیت کی زندگی نصیب ہو سکتی ہے۔

(1) لڑکے کیلئے عافیت اس میں ہے اپنے سے بڑی عمر والے سے دور رہے، اور اپنے ہم عمر سے محتاط رہے۔

(2) اور اپنے جسم کی حفاظت کرے، کیونکہ جو بچہ اپنے جسم کی حفاظت جتنی زیادہ کرتا ہے اتنا ہی وہ اللہ عزوجل کا مقرب بن جاتا ہے۔

(3) اپنے آپ کو بنا سنوار کر زیادہ نہ رکھے، عطر لگانے سے پرہیز کرے، اسی طرح سرمہ وغیرہ لگانا ہو تو رات سوتے وقت لگائے۔

الغرض: ایسی شکل و صورت اور لباس نہ بنائے جس سے دوسروں کے دل اس کی طرف مائل ہوں۔

(4) سوتے وقت اپنے بدن کے کپڑے کے اوپر ایک اور کپڑا کر کے

سوئے بلکہ یہ حکم تو بڑوں کیلئے بھی ہے۔

(5) اسی طرح بیٹھتے وقت بھی اپنی رانوں پر کپڑا ڈال کر بیٹھے، فاصلے کیساتھ سوئے، اور بیٹھتے، سوتے وقت ہر دو کے درمیان مناسب فاصلہ ہو بلکہ زیادہ بہتر تو یہ ہے کہ درمیان میں تکیہ یا پھٹی وغیرہ ہو۔

(6) کسی سے بات چیت کرتے وقت مسکرانے سے پرہیز کرے، اگر کوئی اسکے ساتھ دل چسپی رکھے یا تحفہ وغیرہ دے، اظہار ہمدردی کرے، تو اس سے خوب محتاط ہو جائے خواہ استاد ہی کیوں نہ ہو۔

(7) کمرے میں کسی کے ساتھ ایک لمحہ بھر کیلئے اکیلا نہ ہو، ساتھ ایک اور طالب علم کو لے کر جائے اسی طرح بچے کو سر منڈوا کے رکھنا چاہئے سیدی امام اعظم علیہ الرضوان اپنے امرد شاگرد کیلئے سر منڈوانے اور پرانا لباس پہننے کا حکم فرمایا کرتے تھے، نیز اساتذہ بھی خوب پرہیز کریں، ان سے اپنا ذاتی کام ہرگز نہ لیں، ان سے نہ مالش کروائیں، اور نہ دبوائیں، اور ایک لمحے کیلئے بھی ان کیساتھ خلوت نہ کریں، اگر کسی بچے کو بلانا ہو تو ساتھ ایک اور بچہ ضرور آئے، ورنہ ابلیس کے داؤ سے بچنا انتہائی مشکل ہو جائے گا۔

تنبیہ: یاد رکھو جو بندہ شریعت مطہرہ کی پاس داری نہیں کرتا اس کے ساتھ اللہ تعالیٰ ایسی خفیہ تدبیر فرماتا ہے کہ انسان کو پتہ ہی نہیں چلتا کہ وہ دنیا میں

ذلیل و رسوا ہو جاتا ہے، کسی وقت ہاتھ چومے جا رہے ہوتے ہیں کبھی وہ وقت بھی آ جاتا ہے کہ کوئی ہاتھ مارا ناگوار نہیں کرتا۔

اگر خواہی کہ قدرت بماند بلند دل اے خواجہ سادہ رویاں مہند اور جو بندہ شریعت مظہرہ کی پیروی کرتا ہے، اللہ تعالیٰ اسکو اپنے خفیہ تدبیر سے اپنی پناہ میں رکھتا ہے، لہذا اے غافل بھائی: دور ہی رہ تیرے لئے اور اس بچے کیلئے عافیت اسی میں ہے، جو اس فتنے کے قریب ہو گا وہ ضرور پھسلے گا۔

برہوائے خود قدم ہر کونہاد

کے تو اند کرد بانفسک جہاد

جو اپنے نفس کی خواہش کی اتباع کرتا ہے، وہ بدترین نفس کے ساتھ جہاد نہیں کر سکتا (بلکہ اس نفس کے ہاتھوں مغلوب ہو کر دنیا اور آخرت میں ذلیل ہو جاتا ہے)

غیرت کی برکت

حضرت ابوسعید خراز علیہ الرحمہ جنکا نام شریف احمد بن عیسیٰ ہے، بغداد کے رہائشی تھے، حضرت ذوالنون مصری علیہ الرحمہ کے دوست تھے، حضرت جنید بغدادی علیہ الرحمہ کے پاس آنا جانا رہتا تھا، 686ھ میں آپ کی وفات ہوئی، آپ فرماتے ہیں میں بچپن میں بہت خوبصورت تھا، ایک شخص میرے ساتھ محبت کا دعویٰ کرتا تھا، اور میں اس سے نفرت کرتا تھا،

ایک روز تنگ دل ہو کر اور غیرت میں آ کر میں جنگل میں چلا گیا ، وہ میرے پیچھے جنگل میں آ گیا ، جب میرے قریب آیا تو اس نے کہا کیا سمجھتا تھا کہ تو بچ نکلے گا ، میں نے دل میں کہا اے مالک تو اس کے شر سے مجھے محفوظ فرما ، فرماتے ہیں کہ وہاں ایک کنواں تھا میں نے اس میں چھلانگ لگا دی ، وہ کنارے پر بیٹھ گیا اللہ عزوجل نے مجھے محفوظ رکھا لیکن وہ اوپر بیٹھا رہا ، میں نے اللہ جل شانہ کی بارگاہ میں عرض کی مالک تو قادر مطلق ہے مجھے کنویں سے نکال لے اور اس کے شر اے محفوظ فرما ، یہ کہنا تھا کہ اچانک ہوا کا بگولا آیا اس نے مجھے نکال لیا اور باحفاظت گھر پہنچا دیا۔

غیرت ہے طریقت حقیقی غیرت سے فقر کی غلامی

(ضرب کلیم)

امرد کے متعلق سلف کے اقوال اور افعال

اے مسلمان بھائی: اللہ عزوجل ہم سب کو اپنے بڑوں کی اتباع کی توفیق عطا فرمائے اللہ جل شانہ کے فضل و کرم سے اس فصل میں امرد سے متعلق اسلاف کے درخشندہ واقعات اور انکے مبارک ارشادات ذکر کیئے جائیں گے۔ (اللہ تعالیٰ ہمیں سمجھ اور عمل کی توفیق عطا فرمائے)

درد بھری صدا: اے میرے عزیز طالب علم ، بچ اس فتنے سے ، اپنی

خواہشات کو کچل دے، اپنے اوپر سختی کر، آج کی سختی کل کیلئے سامان
راحت بن جائے گی، صبر اور استقامت سے زندگی گزار، اور اگر آج
سستی برتے گا تو آہستہ آہستہ ابلیس گھیرا ایسا تنگ کرے گا حتیٰ کہ انکی
طرف شہوت بھری نگاہ سے دیکھنا بھی بے عیب ہو جائے گا، اور آہستہ
آہستہ نوبت ہلاکت تک پہنچ جائے گی، قبل اس کے کہ وقت آئے خود کو
بیدار کر لے، ابلیس لاکھ و سو سے بھی ڈالے اس کی ایک بھی نہ سننا، یہ ایک
عاجز اور فقیر کی درد بھری صدا ہے جس کے پاس نہ بولنے کی صلاحیت
ہے نہ کچھ لکھنے کی لیاقت، اگر کوئی بات کام کی ہے تو یہ محض اللہ جل شانہ کا
فضل و کرم ہے ورنہ ناچیز کسی کام کا نہیں

اثر کرے نہ کرے سن تو لے میری فریاد

نہیں ہے داد کا طالب یہ بندہ آزاد

مومن کی خواہش: عن ابی محمد عبد اللہ بن عمر بن العاص قال قال
رسول اللہ ﷺ لا یومن احد کم حتیٰ یکون هواہ تبعا لما جئت

بہ

مفہوم: فرمایا کامل مومن تو وہ ہے، جو اپنی خواہشات کو میرے حکموں پر

(مشکاۃ رقم 167، ربعین 41)

قربان کر دے۔

فرمان حضرت سفیان ثوری رحمۃ اللہ علیہ

حضرت سیدنا سفیان ثوری علیہ الرحمہ ایک حمام میں داخل ہوئے آپ کے پاس ایک بے ریش لڑکا آیا تو ارشاد فرمایا اسے مجھ سے دور کر دو کیونکہ میں ہر عورت کیساتھ ایک شیطان دیکھتا ہوں اور مرد کیساتھ سترہ شیطان دیکھتا ہوں۔ (الزوجر)

امرد کیساتھ ستر شیطان

سیدی اعلیٰ حضرت علیہ الرحمہ امرد کے فتنے سے آگاہ کرتے ہوئے ارشاد فرماتے ہیں مروی ہے کہ عورت کے ساتھ دو شیطان ہوتے ہیں اور امرد کیساتھ ستر۔ (فتاویٰ رضویہ ج 23 ص 721)

فرمان حضرت سعید بن مسیب

حضرت سعید بن مسیب جلیل القدر تابعی علیہ الرضوان ارشاد فرماتے ہیں: اذا رايت الرجل يلدح النظر الى الغلام الامرد فاتهموه جب تم کسی شخص کو امرد کی طرف بار بار دیکھتے ہوئے دیکھو تو اسے متہم کر دو یعنی سمجھ جاؤ کہ اس کا دل پاک نہیں ہے۔ (ذم اللہوی ص 97)

امرد ستر عورتوں سے بھی زیادہ خطرناک ہے ایک بزرگ فرماتے ہیں میں ایک عبادت گزر کے پاس امرد کو ستر خوبصورت لڑکیوں سے زیادہ خطرنا

ک سمجھتا ہوں۔ (ذم الہوی)

تیس ابدالوں کی نصیحت

امام موصلی علیہ الرحمہ فرماتے ہیں کہ میں تیس وقت کے ابدالوں کی صحبت میں رہا، اور خدمت کرتا رہا، جب میں نے ان سے اجازت چاہی تو انہوں نے مجھے وصیت کی کہ بے ریشوں کی صحبت سے بچتے رہنا، (اے عزیز طالب کیا ان اولیاء کی وصیت پڑھ کر بھی بیدار نہیں ہوگا تو کب ہوگا غفلت کے پردے چاک کر دے اس سے قبل کہ ملک الموت تیری حیات کا جامہ چاک کر دے۔

امرد سے متعلق امام المسلمین امام احمد بن حنبل رحمہ اللہ تعالیٰ علیہ کا فرمان حضرت سیدنا امام احمد بن حنبل علیہ الرحمہ (المتوفی 241) کی خدمت میں ایک شخص حاضر ہوا اسکے ساتھ ایک خوبصورت بچہ بھی تھا، آپ علیہ الرحمہ نے پوچھا تمہارے ساتھ یہ کون ہے اس نے عرض کی یہ میرا بھانجا ہے تو آپ علیہ الرحمہ نے ارشاد فرمایا آئندہ اسے لے کر میرے پاس نہ آنا اور اسے ساتھ لے کر راستے میں نہ چلنا کہ اسے اور تمہیں نہ جاننے والے بدگمانی نہ کریں۔ (الزواج، ذم الہوی)

آقا علیہ السلام کا عمل بابرکت

جب قبیلہ عبد القیس کا وفد سرکارِ دو عالم حبیب خدا کی بارگاہ میں حاضر ہوا تو

انکے ساتھ ایک خوبصورت لڑکا بھی تھا، آپ علیہ السلام نے اسے اپنی پشت مبارک کے پیچھے بٹھا دیا، اور فرمایا حضرت داؤد علیہ السلام کی آزمائش بھی نظر کے سبب ہوئی۔ (ذم الہوی، الزواجر)

فرمان فارق بین الحق والباطل حضرت عمر فاروق رضی اللہ تعالیٰ عنہ
حضرت عمر پاک نے فرمایا کہ مجھے کسی عالم پر ایذا رساں درندوں کا اس قدر خوف نہیں جتنا مرد لڑکے کی طرف سے ڈر ہے۔
اس طرح ایک بزرگ فرماتے ہیں کہ میں ایک عابد شخص پر ایک امرد لڑکے کے بارے میں ستر باکرہ لڑکیوں سے بھی زیادہ ڈرتا ہوں۔
(تلبیس ابلیس)

دل و نگاہ مسلمان نہیں تو کچھ بھی نہیں

میرے عزیز طلباء: ان مقدس ہستیوں کے پر نور فرامین بیان کیئے گئے، جو ہم سے ہزار ہا گنا سمجھدار بھی تھے، دین کی روح کو سمجھتے تھے، اور ہم ہیں تو خواہشات کے بندے دین کے فہم سے خالی۔

لہذا ہمارے حق میں یہی بہتر ہے کہ ہم انکے مقدس اقوال پر عمل کریں تب ہی دل و نگاہ کی پاکیزگی نصیب ہوگی اور اگر دل و نگاہ پاک نہ ہو تو صوم و صلاۃ سے بھی کچھ حاصل نہیں ہوتا۔

زباں سے کہہ بھی دیا لا الہ تو کیا حاصل
دل و نگاہ مسلمان نہیں تو کچھ بھی نہیں

لا کہیں سے ڈھونڈ کر اسلاف کا قلب و جگر
حضرت سفیان ثوری رحمہ اللہ تعالیٰ اس صف میں کھڑے نہیں ہوتے تھے
جس میں کوئی بے ریش لڑکا کھڑا ہوتا، اسلاف امردوں سے پرہیز کرنے
میں انتہائی مبالغہ فرماتے تھے، اور ان سے ایسے بھاگتے تھے جیسے
درندے سے بھاگا جاتا ہے۔

ایک بزرگ آرہے تھے اچانک انہوں نے دوڑنا شروع کر دیا اور ساتھ
ہی یہ آواز لگانا شروع کر دی طوفان آگیا، آندھی آگئی، اور بھاگ کر ایک
کمرے میں داخل ہو گئے، تھوڑی دیر کے بعد باہر تشریف لائے، اور
فرمانے لگے، آندھی چلی گئی؟ مریدین نے عرض کی یا حضرت آندھی تو
آئی ہی نہیں بلکہ آندھی کے دور دور تک آثار بھی نہیں، فرمانے لگے، آندھی
سے مراد بے ریش لڑکا ہے۔ جو کہ راستے میں آرہا تھا۔ آندھی جان و مال
کا نقصان کرتی ہے، اور بے ریش لڑکے سے قلب و روح کے نقصان کا
نظرہ ہے

امام اعظم علیہ الرحمہ کا عظیم کردار
حضرت امام محمد علیہ الرحمہ جب حضرت اقدس کی بارگاہ میں تعلیم حاصل

کرنے کیلئے حاضر خدمت ہوئے تو بے ریش اور بہت خوبصورت تھے
سیدی امام اعظم نے انکو حکم دیا کہ پہلے قرآن مجید حفظ کریں، وہ ایک ہفتہ
کے بعد پھر علم دین حاصل کرنے کیلئے حاضر ہو گئے، فرمایا میں نے کہا تھا
پہلے حفظ کرو لیکن آپ پھر آ گئے، عرض گزار ہوئے کہ حضور میں حفظ
کر کے ہی حاضر ہوا ہوں، ایک ہفتہ میں قرآن کریم حفظ کر لینے کا سن کر
امام اعظم علیہ الرحمہ انکی ذہانت فطانت اور قوت حافظہ سے بے حد متاثر
ہوئے، مگر انکی کشش میں کمی لانے کی غرض سے انکے والد ماجد سے فرمایا
انکا سر منڈوا دیجئے اور انہیں پرانے کپڑے پہنا پیے، پھر تب جا کر حضر
ت اقدس نے انکو پڑھانا شروع کیا اور آپ انکو ہمیشہ ایک ستون کے
پچھے بٹھا کر پڑھاتے تاکہ انکی طرف نظر نہ پڑے (ردالمحتار)

جن سے مل کے زندگی سے عشق ہو جائے
وہ لوگ آپ نے شاید نہ دیکھے ہوں ایسے بھی

لمحہ بھر کیلئے خلوت گوارہ نہ کی

حضرت اسامہ رحمہ اللہ تعالیٰ علیہ فرماتے ہیں کہ ہم ایک محدث کبیر کے
پاس پڑھتے تھے، ہم سب نے اپنا سبق پڑھ لیا جبکہ ایک امرد اپنا سبق
پڑھ رہا تھا، ہم نے جانے کی اجازت چاہی تو آپ نے فرمایا تھوڑی دیر
کیلئے ٹھہر جاؤ یہاں تک کہ یہ پڑھ کے فارغ ہو جائے (آپ نے لمحہ بھر کیلئے

اس کے ساتھ خلوت گوارہ نہ فرمائی۔ (ذم الہوی ص 101)

اے مسلمان بھائی: جو اپنے دور کے انتہائی پرہیزگار تھے انہوں نے لمحہ بھر کیلئے تنہائی پسند نہ کی فتنے سے بچنے کیلئے، بتاؤ ہمارے لئے تنہائی کتنی خطرناک ہوگی، لہذا اگر بچنا ہے تو ان تمام احتیاطوں کو عمل میں لانا پڑے گا۔

فائدہ: سلف صالحین امر د سے ایسے دور بھاگتے جیسے کسی درندے سے دور بھاگا جاتا ہے،

ارے بھائی: خیر اور بھلائی سلف کی اتباع میں ہی ہے۔ (تسہیل المقاصد)

حضرت بشر حافی کا معاملہ امر د کیساتھ

اپنے وقت کے صوفیاء اور اولیاء کے سردار یعنی حضرت بشر حافی آپ اتنا بلند مرتبہ رکھتے تھے، کہ وقت کے امام امام المسلمین حجۃ الاسلام امام احمد بن حنبل علیہ الرحمہ آپ کی خدمت میں حاضر ہوتے، اور آپ کے گھوڑے کی لگام پکڑ کر آگے چلتے، اور حضرت بشر حافی اوپر سوار ہوتے کسی شخص نے ایک دن آپ سے کہا یا حضرت آپ تو وقت کے امام ہیں خرقہ پوش گنہگار شخص کا ادب اتنا کیوں کرتے ہو، آپ نے فرمایا اے سائل سن احمد بن حنبل جس خدا کو مانتا ہے بشر حافی اس خدا کو جانتا بھی ہے۔

اتنے بڑے عابد زاد کا امرد کے متعلق کردار پڑھیے اور نصیحت حاصل کیجئے۔

امام ابن جوزی ذم الہوی میں لکھتے ہیں کہ ایک مرتبہ بشر حافی علیہ الرحمہ کے گھر کے دروازے پر لڑکی آئی اس نے کسی اور گھر کا پوچھا تو آپ نے اسے جواب دیا (گھر کا پتہ بتلادیا) کچھ دیر کے بعد ایک خوبصورت لڑکا آیا اس نے آپ کے گھر کا دروازہ کھٹکھٹایا آپ باہر تشریف لائے تو اس نے بھی ایک گھر کا پتہ پوچھا تو آپ نے نظریں جھکا لیں اور اسے جواب نہ دیا پھر اس نے دوبارہ سوال کیا (فَغَمَّضَ عَيْنَيْهِ) آپ نے اپنی آنکھوں کو بند کر لیا (سبحان اللہ عزوجل) پاس جو خادم کھڑے تھے انہوں نے پتہ بتا دیا تو آپ نے آنکھیں کھولیں، جب وہ بچہ چلا گیا تو فقراء خدام نے آپ کو عرض کی حضور عورت نے سوال کیا تو آپ نے جواب دے دیا لڑکے نے پوچھا تو جواب نہ دیا آپ نے فرمایا (نعم) ہاں میں نے ایسا ہی کہا اور اسکی وجہ ذکر کرتے ہوئے حضرت سفیان ثوری علیہ الرحمہ کی بات نقل کی (اذا قبلت المرأة اقبل معها شيطان اذا قبل الامرد معه شيطان فخشيت على نفسى من شيطانيه) فرمایا جب عورت آتی ہے تو اسکے ساتھ ایک شيطان ہوتا ہے اور جب امرد لڑکا آتا ہے تو اسکے ساتھ دو شيطان ہوتے ہیں تو میں نے دو شيطانوں سے خطرہ کیا کہ کہیں

جہ پڑ پڑ جملہ نہ کر دیں۔ (ذم الہوی)

شیطان کا سخت جال

عزیزان محترم: علامہ ابن حجر مکی الزواجر میں کتاب الکبائر لذہبی کے حوالے سے نقل فرماتے ہیں،

سلف صالحین امرد سے نفرت کرنے میں اور بچنے میں انتہائی مبالغہ فرماتے، (سبھم الاتتان) انکا لقب مردار رکھتے جیسے مردار سے بھاگا جاتا ہے ویسے ہی اس سے بھاگتے تھے (لاستقظا رھم شرعا) کہ شرعا انہیں گندا سمجھا جائے (در اصل گندے وہ نہیں بلکہ ہمارہ نفس گندا ہے) اور وہ مطلقاً دیکھنے سے منع کرتے۔

بعض کا یہ کہنا ہے کہ خوبصورت امرد کی طرف صحیح نظر سے دیکھنا ممنوع نہیں، اے غافل یہ شیطان کا انتہائی گہرا مکر و فریب ہے۔

حدث ابن جوزی ذم الہوی میں ایک بزرگ کے حوالے سے لکھتے ہیں، جو یہ کہے کہ امرد کی طرف دیکھنے سے مجھے شہوت نہیں آتی وہ جھوٹا ہے۔

لہذا اے بھائی: ابلیس لعین جو انسان کا عدو مبین (کھلا دشمن) ہے جو ہر وقت دین و ایمان کی قیمتی متاع کو سلب کرنے کی فکر میں ہے، اس کے دھوکے میں نہ آنا

لہذا اے محتاط عقلمند: تجھ پر لازم ہے اس کے راستوں اور بہکاووں اور خوش

نمایوں سے اجتناب کر، خواہ وہ کم ہوں یا زیادہ، ظاہر ہوں یا مخفی، اور اسکی ہلاکت خیز فریب کاریوں سے پناہ ہی مانگتا رہے۔

اس ضمن میں ایک واقعہ ذکر کرتا ہوں: حضرت ابوسعید خراز فرماتے ہیں کہ میں نے شیطان کو خواب میں دیکھا وہ مجھ سے پہلو تہی کرتے گزر رہا تھا، میں نے اسے کہا کی ادھر آؤ تمہیں کیا ہوا اس نے کہا میں تم لوگوں کا کیا کروں میں جس چیز کے ذریعے تم لوگوں کو دھوکا دیتا ہوں اسے تم اپنے نفسوں سے دور پھینک دیتے ہو میں نے کہا وہ کیا ہے اسنے کہا دنیا، جب واپس جانے لگا تو میری طرف متوجہ ہوا اور کہا میرے لئے تم میں ایک باریک بات ہے (جس کے ذریعے تم جیسے صوفیاء کو پھسلانے کی امید رکھتا ہوں) میں نے کہا وہ کیا ہے، اس نے کہا نو عمر لڑکوں کی صحبت

از خدائے خویش غافل مباش

غافلانہ در در رہ باطل مباش

جائے گریہ است ایں جہاں دروے مخند

چشم عبرت بر کشا و لب ببند

معلمین کی بارگاہ میں چند گزارشات

احقر کا اساتذہ کرام کی بارگاہ میں عرض کرنا اگرچہ سوئے ادب ہے لیکن جس طرح ایک طالب علم کچھ لکھ کر بغرض اصلاح استاد کو پیش کرتا ہے

ناچیز بھی اصلاح کی نیت سے عرض کر رہا ہے اگر غلط ہو تو اصلاح فرما کر
ناچیز پر احسان عظیم فرمائیں، اور اگر صحیح ہو تو ناچیز کو اپنی دعاؤں میں یاد
فرمائیں۔

عرض یہ ہے: کہ استاد باپ کی طرح ہوتا ہے بلکہ باپ سے بھی بڑھ کر
سیدی امام اعظم اپنے مشائخ کیلئے دعا پہلے مانگتے تھے اور والدین کیلئے
بعد، میں کسی نے آپ سے پوچھا حضور ایسا کیوں فرماتے ہو؟ فرمایا
والدین اوپر سے نیچے لائے اور مشائخ پھر نیچے سے اوپر لے گئے،
مادیت سے نکال کر روحانیت کو عروج دیا۔

اے میرے اساتذہ کرام: آپ نے بچوں کے مستقبل کو روشن کرنا ہے یہ
بچے امانت ہیں اگر انکے علم و عمل تربیت اور اخلاق کے سنوارنے میں
تھوڑی سی بھی لغزش ہوگئی تو مالک تعالیٰ معاف نہیں فرمائے گا اور دنیا میں
بھی عزت خاک میں مل جائے گی اور آخرت میں بھی رسوائی ہوگی۔

آپ نے انکی چڑھتی جوانیوں کو دین کی راہ پہ ڈالنا ہے انہیں عمیر بن ابی
وقاص، طارق ابن زیاد اور محمد ابن قاسم علیہم الرضوان بنانا ہے۔

لہذا انکے کردار کی حفاظت میں انتھک محنت کرنی چاہئے انکے دلوں کے
اندر برائی اور بے حیائی کفر کی نفرت کوٹ کوٹ کے بھر دو، انہیں سے
امیدیں وابستہ ہیں، انکی حفاظت کرو اور نہ خود انکی طرف بری نگاہ سے

دیکھا جائے اور نہ ہی کسی کو دیکھنے دیا جائے، جو آداب اور ہدایات
اسلاف نے بیان فرمائی ہیں انکو عمل میں لایا جائے تو انشاء اللہ تعالیٰ یہ بچے
ہمارا مستقبل روشن کر دیں گے، پوری قوم کے اندر اسلام اور ایمان کی
روح پھونک دیں گے پھر یہ بھٹکے ہوئے انسان انکی رہنمائی سے کفار کے
آگے سینہ سپر ہو کر انہیں شکست فاش دے دیں گے اور ہر طرف ایمان کی
ہی بہاریں ہوں گی۔

یہ جنگ کفر و فسق ہے اگر تجھ کو جیتی

پھر نو جوان کو قاسم و طارق بنا کے لا

اپنے عزیز طلباء سے کچھ باتیں

اے میرے بھائیو: علم کا نور عمل سے حاصل ہوتا ہے اور عمل کی مٹھاس
قلب و نگاہ کی حفاظت سے، اگر ہم چاہتے ہیں کہ ہمیں علم نافع حاصل ہو تو
چاہیے کہ تقویٰ کو اپنا اوڑھنا بچھونا بنائیں، پوری احتیاط سے کام لیں
کیونکہ جو جتنا اپنے نفس سے ڈرتا ہے اتنا محفوظ رہتا ہے اور جس نے اپنے
نفس کی لگام کو ڈھیلا چھوڑا وہ ہلاک ہو گیا،

(اللہ تعالیٰ ہم سب کو اس ملعون کی فریب کاریوں سے محفوظ رکھے)

ہر کہ آرد ایں نصیحت را بجائے در دو عالم راحتش بخشد خدائے

رحمت حق باد بر جان کسے کیس نصائح را بخواند بے

جو مائل ان نصیحت آموز باتوں پر عمل کرے اللہ تعالیٰ اسکو دونوں جہانوں
میں راحت و سکون عطاء فرمائے

میری دعاء

اے میرے مالک جل شانہ میرے آقا علیہ الصلوٰۃ والسلام کے طفیل
سے ناچیز کی اس ادنیٰ سی سعی کو اپنی مقدس بارگاہ میں شرف قبولیت عطا
فرمائے۔

میرے شیخ مکرم مجدد مآۃ حاضرہ حضور قطب الوجود خواجہ محمد شفیع چشتی علیہ
الرحمہ کے مزار پر انوار پر کروڑہا رحمتوں کا نزول فرمائے، کہ جنکی تعلیم و
تربیت سے کچھ لکھنے کی سعادت نصیب ہوئی۔

(مجھے آج تک یاد ہے کہ ناچیز جب دیپالپور میں بیعت ہونے کیلئے حاضر
خدمت ہوا تو اس وقت بے ریش تھا آپ نے کپڑے کیساتھ بیعت فرمایا)
اور میرے شیخ و مرشد دانائے افرنگ حجتہ الاسلام امام الادب حضور خواجہ
محبوب فرید چشتی مدظلہ العالی کا سایہ عاطفت ہم پر قائم و دائم رکھنا اور
میرے آقا شیخ الاسلام والمسلمین محدث کبیر فقیہ العصر محقق علی الاطلاق آیۃ
من آیات اللہ امام الغیرت مفتی عرب و عجم مفتی محمد فضل احمد چشتی صاحب
دامت برکاتہم العالیہ کو صحت عافیت والی عمر خضریٰ عطا فرمائے۔ اور

میرے مالک تعالیٰ اس تحریر کو قبول فرما کر میرے تمام شیوخ کیلئے اور
میرے والدین اور میرے برادر اکبر اور تمام معاونین کیلئے اور میرے
لئے سامان مغفرت بنا
(آمین بجاہ النبی الکریم)

یا لہی رحم کن برما ہمہ
عفوکن جملہ گناہ ماہمہ

عاجزیم و جرہما کردہ بے
نیست مارا غیر تو دیگر کے

یارب آل ساعت کہ جاں بر لب رسید
جسم پژمرده بتاب و تب رسید

شربت شہد شہادت نوشیم
خلعت راہ سعادت پوشیم

اے مالک تعالیٰ

چوں ندارم درد و عالم جز تو کس
ہم تومی باشی مرا فر یاد رس

لاشی محمد سلطان عفا اللہ تعالیٰ عنہ




20 ربیع الثانی 1446ھ بروز جمعرات

تقریظ

حضور شیخ الاسلام دانائے افرنگ امام الغیرت مفتی

محمد فضل احمد چشتی مدظلہ العالی

مبسملاً و محمدلاً و مصلیاً و مسلماً اما بعد
قارئین کرام اسلام علیکم ورحمۃ اللہ تعالیٰ پیش نظر کتابچہ دیرینہ
ضرورت کی قضا ہے۔ اگرچہ تعلیمی نظام اور ماحول کا تقاضا
امرد پسندی بلکہ حیوان پسندی کا عنوان تھا مگر مدارس کے
طلباء کیلئے اسقدر کافی وافی ہے مؤلف موصوف مدظلہ کی خدمت
قبول اور کامیاب ہو اور سب کی مغفرت کا سامان ہو آمین
بجاہ النبی الامین چشتی غفرلہ



ہر سہ 150

مکتبہ غوثیہ چشتیہ

0301-2072377, 0347-2672377